

**ሰንበት ዘትንሣኤ 2004 ዓ.ም.**

**(15/4/2012)**

**“ዮም ፍሥሐ ኮነ በሰንበተ ክርስቲያን እስመ ተንሥኦ ክርስቲስ እሙታን”**

**መዝሙር፡ ይትፌሣሕ ሰማይ ወትትሐሠይ ምድር.. . . ።**

**“ሎሚ አብ ሰማያት ዐቢይ ታሕጓስ ኮይኑ እዩ፡ ምድሪ ከአ ብደም ክርስቶስ ተሓጺባ ፋሲካ ትገብር አላ፡ ትንሣኤኡ በሰንበት ገበሮ ከም ነዳዲ እሳት ናብ ሲኦል ወረደ፡ አብኡ ነቲ ማዕጾ ሓጺን ሰበሮ፡ አብ ሳልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።**

**ንባባት፡ ሮሜ 6፡3-11፤ 1ጴጥ 3፡17-24፤ ግ.ሐ. 2፡22-27፤ ዮሐ 20፡1-9**

**ስብከት፡**


- (1) ወተንሥኦ እግዚአብሔር ከመ ዘንቃሕ እምንዋም፡ ወከመ ኃያል ወኃዳገ ወይን፡ ወቀተለ ጸሮ በድኅሬሁ።

**“ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥኦ፡ ከምቲ ነቢት ሰትዩ ዝዕንድር ጀግና ኾይኑ ተንሥኤ”**

**መዝ፡ 78፡65-66**

- (2) ዛቲ ዕለት እንተ ገብረ እግዚአብሔር፡ ንትፈሳሕ ወንትሓሰይ ባቲ፡ኦ እግዚአ አድህንሶ፡ “እቲአ እግዚአብሔር ዝገበራ ዕለት እዚአ እያ፡ ብአአ ንተሓጎስን ባህ ይበለናን፡ኦ ጉይታ አድኅነና”

**መዝ 118፡ 24-25።**



**ዘመነ ፋሲካ 6ተ ሰናብቲ ዝሓዘ እዩ። ፋሲካ ማለት ምስጋር ማለት እዩ። እስራኤላውያን አብ ግብጺ ከለዉ መልአኽ እግዚአብሔር እናተሳገረ ነሓፎም። ካብ ባርነት ናብ ሓርነት ተሳገሩ፡ ባሕሪ ኤሪትራ ተሳገሩ፡ ንሓዲስ ኪዳን ግን ፋሲካ ብጎይታና ኢየሱስ ክርስቶስ ካብ ሞት ናብ ሕይወት ዝተሳገርናሉ የዘኻኽረና ክርስቶስ ብትንሣኤኡ ንሞት ዝሠዓረሉ ንሰይጣን ዝአሰረሉ ናብ ሲኦል ወሪዱ ንኣዳም ምስቶም ዝጸደቑ ደቁ ዘውጽኡሉ መንግስተ ሰማይ ከፊቱ መሪሕዎም ዝአተወሉ ቦኹሪ ትንሣኤና ዝኾነሉ ዘዘኻኽር መዓልቲ ፍስሓን ታሕጓስን እዩ። “ክርስቲስ ካብ ሙታን ስለ ዝተንስኤ ሎሚ ብሰንበት ክርስቲያን ታሕጓስ ኮነ ንአአ ካብ ኩለን መዓልታት ቀደሳን አኽበራን አልዓላን ብሓቂ ካብ ሙታን ተንሣኤ እዩ”። እናበልና ንጽሊ።**

**ወንጌላውያን መቓብር ጥርሑ ከም ዝጸንሐ ይነግሩና፡ እተን ቀዳሞት አብ መቓብር ዝኸዳ ክልተ ማርያም እየን። ቅድሚ ምኻደን ብፍርሓት ተዋሒጠን እንታይ ኮን ክጸንሓና እዩ፡ ነቲ እምኒ አብ መቓብር ዘሎኽ መን ከልዕለልና እዩ እናበላ ብፍርሃት እየን ዝኸዳ ዝነበራ። አብ ዓድና መቓብር አይድፈርን እዩ ወረ ገለ እዋንስ አጋንንቲ ዘልኦ ኮይኑ እዩ ዝርድኦና እቶም እንፈትዎም አሕዋትና ወለድና ዘለዎ ቦታ ቦታ አጋንንቲ ጌርና ንሓስቦ እም ንፈርሕ፡ አብ ገለ ሰባት ዝተጸለሉ ብቀትሪ እንድዩ ብመቓብር ሓሊፉ ዝብሃል አሎ ብሓጺሩ መቓብር የፍርሕ እዩ። እዘን ክልተ አንስቲ አብ መቓብር ከበጽሓ ደልየን ግን ፍርሒ ሒዝወን ነሩ።**

**ክትንሥእ እዩ ኢሉ እኳ እንተ ነበረ ዝአመነ አይነበረን፡ ንሳተን እውን ከምኡ። አብ መቓብር ምስ በጽሓ ጥርሑ ጸኒሕወን እቲ መግነዘን ክዳንን ብሓደ ወገን ተነቢሩ ረኽባኦ ይብልና። ጥርሑ ዝጸንሑን መቓብር ሓዲገን ነርድእቱ ክነግራ ጎየን ከዳ አብ መገዲ ጵጥሮስን የውሃንስን አብ መቓብር ገጸም**

ክኸዱ ረኸባዳም ጥርሑ ዝኾነ መቓብር ከም ዝረኸባ ነገራዳም፣ ጎየም ከዱ እቲ ንኡስ ረድኢ ርእዩ አመን ይብልና ወንጌል።

እዞም ቀዳሞት ተኸተልቲ ክርስቶስ ነቲ ዝርእይዎ ክአምኑ አጸጊምዎም። ነቲ አብ ከባቢዳም ዝገጠሞም ክአምኑ ክርእዩ አይከአሉን። ሎሚ አነን ንስኹምን ናብቲ ጥርሑ ዝጸንሑ መቓብር ገጽና ከም ንኸይድ ዘሎና ገርና እሞ ንሕሰብ ሽዑ አብ ትንሣኤ ክንበጽሕ ኢና አብ ጥርሑ ዝኾነ መቓብር ከይባጸሕና አብ ትንሣኤ ክንሳገር ከጸግመና እዩ። ንዝተንሥኤ ኢየሱስ ክነርክብ ክንሓልፎ ዘሎና ጉዕዞ መንፈስ አሎና። አብ ልብና ተመሊስና ንኢየሱስ ክንረኽቦ እሞ ክነለልዮ ነፍስወከፍና ክንብገስ አሎና ሽዑ ንዝተንሥኤ ክርስቶስ ክንረኽቦ ክነለልዮ ኢና።

ምስ ማርያም መግደላዊ አብ አፍደገ መቓብር ኮና ንኢየሱስ ክንደልዮ፣ ወንጌል ከም ዝነግረና ማርያም መግደላዊት ምስ ኢየሱስ ፍሉይ ርክብ ነርዋ ሓንሳብ ምስ ሰዓባዮ አብ ሕይወታ ምስአ ክነብር ደልዮቶ ቅድሚ ኩሎም ምስ ሞተ እውን አብ መቓብር ደልዮቶ አብቲ ቦታ ፍርሕና ቦታ አጋንንትን ዝሕሰብ ብለይቲ ክትረኽቦ ከይዳ። አይሁድ ከም ዝቐተልዎ እሞ ከም ዝተቐብረ ብዓይና ርእያ ነራ እንተ ኾነ ነቲ ዝነበራ ፍቕሪ ክትግግቶ አይከአለትን አብቲ ዝተቐብሮ ብለይቲ ተንሲአ ከይዳ። ንማርያም መግደላዊት ካብ ኢየሱስ ምፍላይ ሞት እዩ ነሩ። ፍቕሩ ንልባ ተንኪፍዎ ልዕሊ ኹሉ ገራ ክትርእዮ ግድን ኬንዎ። ኩሉ ጸጊምዎ እናበኸየት እንከላ ንመጀመርያ ንአአ ተራእይዎ፣ ሕጂ እውን ክተላልዮ አጸጊምዎ ብስማ ምስ ጸውዓ ግን አላልዮቶ፣ እቲ ቀደም እትፈልጦ ድምጺ ጎይትአ ምስ ሰምዐት ዓይና ተኸፊቱ ከተለልዮ ክኢላ አሰንዮቶ። ወዮ ሓላው ጀርዲን ዝመሰላ መምህራ ምዃኑ ፈሊጣ ረብኑ እናበልት አብኡ ቀሪባ ንብዓታ አብ እግሩ አፍሲሳ። ብስራት ትንሣኤ ምስ ሰምዔት ንርእሳ ጥራሕ አይሓዘቶን ክትሰብኽ ክትነግር ከይዳ በዚ ናይ ሓዋርያት ሓዋርያ ተባሂላ።

ማርያም መግደላዊት ንኢየሱስ ክስብ እትረኽቦ ደው አይበለትን አይቀሰነትን ምስ ረኸቦቶ ሓጎሳ ንኸልኦት ክተካፍል ጎያ ከይዳ ንጎይታ ረኺቡዮ እናበልት ንሶም እውን ክረኽብዎ ዓዲማቶም። አብቲ ኢየሱስ ዝረከብቶ ቦታ አብጺሓቶም አብዚ ቀዳመይቲ ሰባኺት ትንሣኤ ክርስቶስ ኮይና። ብዙሕ ዘፍቅር ብዙሕ ይፍቀር። ማርያም መግደላዊት አብነት ናይ ኩልና እያ። ንሳ ንኢየሱስ ብልባ አሚና ተኸቲላቶ ብሕይወቱ እንከሎ ተገልግሎ ነራ አብ ጊዜ ሕማሙ ሰቕለቱ ካልኦት ኩሎም ክሃድሙ ምስ ማርያም አዲኡ ኮይና ክስባ ዝቐበር ደው ኢላ። ድሕሪ ሞቱ ንትንሣኤኡ ቀዳመይቲ አብሳሪት ኮይና፣ ሎሚ ካብ ማርያም ብዙሕ ክንምሃር ንኸእል ኢና።

ሎሚ ንክርስቶስ ምልላይ ስኢና አብ ካልእ አድሂብና እንነብር ውሑዳት አይኮናን፣ ክርስቶስ ጠፊኡና መይቱና አይኮነን ስኢናዮ ዘሎና ናይ ባዕልና ጸልማት ፈጢርና ተፈሊናዮ አሎና። ጸልማትና ተቐንጢጢ ክእለ ብርሃንካ ሃብና እሞ ጩራ ትንሣኤ ክንርኢ ንበሎ። ሎሚ አብ ብርሃን ክርስቶስ አቲና ምሕረት ክንሓትት እሞ ርኢና ክንክእል። መገዲ ክንሕዝ ብቐትሩ ክርስቶስ ተንሣኡ እዩ ኢልና ክንእውጅ።

ትንሣኤ ክርስቶስ መሰረት እምነትና እዩ። ከምቲ ቅዱስ ጳውሎስ ዝብሎ “ክርስቶስ ዘይተንሥኤ እንተ ደአ ኮይኑ እምነትና ብላሽ እዩ”፣ ትንሣኤ ፍሉይ ንተሓድሶ እምነትን ሕይወትን ንኹልና አብ ሓደ መአዲ ክንዕንገል ዝዕድም እዩ። አብኡ ክንሓብር ብሕይወትና ክንትንሥእ እሞ ዝተሓደሰ ሕይወት ክንለብስ እሞ ነቲ ዝተንሥኤ ክርስቶስ ክንሰብኽ መብጽዓና እንሕድሰሉ ዕለት እዩ።

ትንሣኤ አብ ገዛ ተአኪብና ብወኸዕኻታ እነሕልፎ ብዓል አይ ኮነን ንዝተንሥኤ ክርስቶስ ክንሰብኽ እንብገሰሉ አኽሊል ክርስትናና ደፊእና ነቲ አቦ ትንሥኤ ኩልና ዝኾነ ክርስቶስ አብ ኩሉ ክነብጽሖ ብዝተሓደሰ መገዲ እንብገሰሉ ዕለት እዩ። ክርስቶስ ብትንሣኤኡ ሞት መወዳእታ ከምዘይኮነ ገሊጹልና። ሞት አፍደገ ናብ ሓዲስ ሕይወት ስለ ዝኾነት ንሞት መሰጋገሪት ገርና ክንርእያ። ሞት ብአአ ናብ ካልእ እንሓልፈላ እምበር ሞት መወዳእታ አብአ ገጸና እንጉዓዛ አይኮነትን። ጊዜና ይውዳእ የለን ይጅምር እዩ ዘሎ። ምስ ክርስቶስ ሓዲስ ሕይወት ስለ ዝለበሰና።

መዓልቲ ትንሣኤ መዓልትና እያ። አብ ዘረባና ሓደ ሰብ ጽቡቕ እንተ ገበረ ወይ እንተ ገጠሞ መዓልትኻ እያ ንብሎ ሎሚ መዓልቲ ኩልና ፍልይቲ ዕለት እያ። ዓው ኢልና ከም ማርያም መግደላዊት ጎይታና ሕያው እዩ ክንብል እሞ ብዝበለጸ ብሕይወትና ሕያው ክንገብሮ ካልኦት አባና

ኢየሱስ ከም ዝርእዩ ክንገብር። ኣብ ሕይወትና ተመሊስና ኣባይ መን ይርኤ ኣሎ። ሰባት ካብ ሕይወተይ ካብ ግብረይ ዘረባይ መን ይርእዩ። ኣብ መዓልቲ ትንሣኤ ሰባት ኣባይ ኢየሱስ እንተ ዘይረአዩ ገና ክርስቶስ ተንሥኦ እሙታን ኢሊ ኣይዘመርኩን ኣሎኹ ማለት እዩ። ሎሚ ንሕና ከም ጥርሑ ዝጸንሑ መቓብር ዘይኮነ ክርስቶስ ከም ዝተንሥኤ መረጋገጺ ኣና። በዚ ኩነት ክነብር ከሎና ኩርዓት ይስምዓና ንጥርሑ ዝኾነ መቓብር በሊጽናዮ ክንርከብ ናታትና ፍሉይ ሕርየት እዩ። ሎሚ ኢየሱስ ኣበይ ከይዱ ወይ ኣበይ ኣሎ ኢልና እንሓተሉ እዋን ኣይኮነን ኣባይን ኣባኹምን ክርኤ ኣለዎ። ኣብ ገዛኹም ኣብ ስራሕኩም ኣብ ኩሉ ንዝተንሥኤ ክርስቶስ ሕያው እንገብር ንሕና ኣና። ሎሚ ንክርስቶስ ሕያው ክንገብር መብጽዓና ንሕድሰላ ደቁን ፍቕራቱን ኮና ክንልኣኹ ክንሰብኮ ተኸተልቲ እንብዝሓሉ ንሕና ኣና።

ትንሥኤ ሰናይ ወረ ጥራሕ ኣይኮነን ሓይሊ ሂቡ ንኹሉ መዓልታዊ ስቓያትናን ጸገማትናን ከም እነሸገፍ ዝገብር እዩ። እዚ እዩ ኣብቶም ቀዳሞት ተኸተልቲ ክርስቶስ እንርእዩ። ቅዱስ ኣጎስጢኖስ ንቀዳሞት ክርስትያን ንስኻትኩም ናይ ትንሣኤ ህዝቢ ደቂ ትንሣኤ ኢኹም ስለዚ መዝሙርኩ ሃሌ ሉይ እዩ እናበለ ንምእመናኑ ይጽሕፈሎምን ይሰብኮምን ነሩ። ሎሚ ንሕና ከም ናይ ትንሣኤ ሰባት ሕይወትና ፍሉይ እዩ ማለት ተግባርና ቋንቋና ኩሉ ተቐይሩ እዩ። ሓደስቲ ፍጥረት ኣና። እዚ ሃሌ ሉያ ዝብል መዝሙር ሓጎስ ብፍሉይ መግለጺ ክንርድኦ ንኸእል። ከም የቐንዳለይ ኣምስግነካ ኣሎኹ ንዝተገብረልካ ብልብኻ ምምስጋን እዩ። ተገሩልና ክርስቶስ ተበጅዮልና ሕጂ ኸኣ ደቂ ትንሣኤ ገሩና ኣሎ።

ብ1722 ዓ.ም. ሓደ ባሕረኛ ወዲ ዳኛ ብባሕሪ እናተጓዕዘ ሓንቲ ሰባት ዘይዳህሰስዎ ደሴት ረኸበ ይብሃል። ብኣጋጣሚ እታ ዝረኸበላ መዓልቲ ትንሣኤ መዓልቲ እያ ነራ ዝለዚ ደሴት ትንሣኤ ኢልዎ ይብሃል። ሓደ እዋን ሓደ ሰባኻይ ነዚ መሰረት ገሩ ክሰብኽ እንከሎ ንሕና ንትንሥኤ ከም ደሴት ርእና ኣብ ዓመት ሓደ ጊዜ ጥራሕ እንኸይ እሞ ኣብ ቦታና እንምለሶ እነብዕሎ ገርና ንዝኸር እንተኾና ንጋገ ኣሎና። ትንሣኤ ኣብ ደሴት ዘይኮነ ኣብ ቀንዲ መሬት እዩ ዘሎ ብኻልእ ኣዘራርባ ንትንሣኤ ኣብ ዓመት ሓደ ጊዜ ዘይኮነ ክንዝክር ዘሎና ዕለት ዕለት እዩ። ነፍሲ ወከፍ ሰንበት ዕለተ ትንሣኤ እተዘኻኸረና እያ። ኣብ ዓመት ሓደ ጊዜ ጥራሕ ዘይኮነ ዕለት ዕለት ደቂ ትንሣኤ ኮና ፍሉይ ፍቕሪ ክርስቶስ ክነርኢ ኣብ መኣዲ ቅዱስ ቍርባን ተሰሪዕና ምስኡ ፍጹም ሓድነት ክንገብር ሎሚ ዕለቱ እዩ።

ሓደ ካብቲ ፍሉይ ነገር ኣብ ርክብ ክርስቶስን ኣርድእቱን ድሕሪ ትንሥኤ እንርእዩ ኩሎም ብሓንሳብ ኣብ ሓደ መኣዲ ይሳተፉ። ኢየሱስ ምስ ኩሎም ኣብ መኣዲ ኮይኑ ክበልዕ ክቐርሰሎም ክህቦም ንርኢ። ሎሚ ድሕሪ ክልተ ሽሕ ዓመት ኣብ መንጎና ኣብ መኣዲ ቅዱስ ቍርባን ሓዲሩ ክንሳተፎ ይደሊ ኣሎ። ትንሣኤና ምሉእ ዝኸውን ሥጋን ደምን ክርስቶስ ተቐቢልና ምስኡ ሓደ ክንከውን ከሎና ኣና።

ጣዕሚ ትንሣኤ ትንሣኤ ብፍሉይ ዘስተማቐረትን ዝረአየትን ማርያም እያ። ንቀዳመይቲ ማሕበር ክርስቶስ ኣብ ሕይወት ትንሥኤን ምስጢርን እትመርሕ ዝነበረት ማርያም እያ ሎሚ እውን መራሒትና ኣደ መድሕና ንሳ እያ እሞ ብስራት ትንሣኤ ኣብስርና ኣእምሮና ተሓዲሱ እሙናት ተኸተልቲ እቲ ምእንታና ዝሞተን ዝተንሥኤን ወድኺ ክንከውን ለምንልና ንበላ።

ብሩኽን ጸጋ ዝበዝሖ ትንሣኤ ገሩ ንኹልና እንምነዮ ዓዲሉ ሕሙማትና ይፈውሰልና ሙታና ኣብ ሕቕቕ ደቂ ትንሣኤ ይግበረልና፤ እሱራትና ካብ መንፈሳውን ሥጋውን ሞቕሕ ይፍትሓልና፤ ንኹሉ ጭኑቕ ራህዋ ሰላም ሂቡ ርሑስ ትንሣኤ ይግበርልና እናበልኩ ሰናይ ትምኒተይ እገልጻልኩም።

ብሩኽ ትንሣኤ

ኣባ ንጉሠ ፍሥሓ